

L-ARBLU TA' MEJJU

George Cilia

Waqt li kien ghaddej ix-xoghol ta' tisbiħ u riġenerazzjoni ta' Pjazza San Ġorġ fil-Belt Valletta, inkixfet hofra u ġebła li l-istoriċi ddikjaraw li kienet il-hofra li fiha l-Kavallieri fi żmien l-amministrazzjoni tagħhom kienu jużaw għall-arblu l-arblu ta' Mejju.

Illum din il-hofra ġiet mgħottija bi hġieġa b'iskriżzjoni bil-Malti u bl-Ingliż fuq plakka tar-ram li tgħid: "Din il-ġebła kienet tintuża fil-jiem tal-Karnival biex tintlagħab il-kukkanja fi żmien l-Ordni ta' San Ġwann. Din instabet f'Ġunju 2009 waqt xogħlijiet ta' tisbiħ ta' Misrah San Ġorġ".

Meta dahlet il-logħba tal-arblu ta' Mejju ma nafux eżatt. Hafna għadhom jiftakruh sewwa għax sa wara l-aħħar gwerra (1940-1943) kien baqa' jsir 'l hawn u 'l hinn f'okkażjonijiet ta' festa u ta' xi fiera. Mhux bilfors kien isir fix-xahar ta' Mejju, għalkemm jissejjah l-arblu ta' Mejju. Din id-drawwa divertenti kienet fl-aqwa tagħha mal-mitejn u erbghin sena ilu, sewwa sew fi żmien il-Gran Mastru Pinto (1741-1773) meta flimkien ma' xi mistednin, fosthom l-Inkwizitur, il-membri tal-Munsill u xi Kavallieri johorġu fil-gallerija tal-Palazz biex jassistu għal din ix-xena. Madankollu jibqa' l-fatt li wisq qabel kienet diġa' bdiet issir xi haġa tixbaħhom hawn Malta, għax fis-seklu sbatax, bejn l-1660 u l-1680 il-Gran Mastru Cottoner kien jifrah bil-festa tal-Arblu ta' Mejju.

Xi deskriżzjonijiet jgħidulna kif lejlet l-ewwel ta' Mejju, u mhux nhar l-ewwel tax-xahar, kien isir id-divertiment mistenni wara nofsinhar. Kienu jidhlu għal dan il-logħob xi qalbiena li jaraw kif se jtitlghu għal dak l-ikel u x-xorb li jkun hemm fil-quċċata mal-arblu. L-arblu hekk imsejjah ta' Mejju kien jikkonsisti f'arblu ohxon, mill-itwal, arbulat



IL-KUKKANJA

Mill-internet

f'nofs il-Pjazza tal-Belt, dritt quddiem il-Palazz tal-Gran Mastru. Fuq nett bandiera zghira tperper mar-riħ, filwaqt li jkun hemm ukoll ċirku mdendel orizontalment bil-hbula, u bl-ikel marbut maċ-ċirku.

Imdendel kien ikun hemm supressat, ġbejniet, zalzett, xi fenek, flixkun inbid, u borża tal-flus – premju sabiħ għal dawk iż-żminijiet. Il-konkorrenti qalbiena jagħmlu hilitom biex jaslu sal-bandiera; min jittajjar, min jahbat, min jithabat, min jiċċaqlaq, min jixxengel, u min jghajjat. Kien ikun hemm ghors liema bħalu; il-ġgajtiet jiftiehem kif se jaslu għal dak l-ikel, wara hafna qabziet li jippruvaw bla suċċess, dejjem jiżolqu għax l-arblu jkun midluk bix-xaham. Fl-aħħar jagħmlu għoqod u ngases biex magħhom il-qalbiena jqabdbu saqajhom u b'hekk, wiehed wara l-iehor, jitolghu sa ma ta' fuq jaqbad il-bandiera fost iċ-ċapċip tan-nies.

L-istoriku u kittieb Dun Ġużepp Farrugia, fil-kteb *Id-Drawwiet tal-Maltin* (1909) jikteb hekk fuq l-arblu ta' Mejju:

Fih tassew biex wiehed jixxieghel malli tara qatgħa rġiel jiżolqu addoċċ huma u telghin mal-arblu midluk bix-xaham u jitgerbu fuq xulxin. Meta dak li jkun, hafif daqs għasfur, jirmexxielu bit-tielgħa u bin-niežla, u wara hafna tqanzih u tbatija, jitla' sal-quċċata u jahtaf il-bandiera, l-ewwel ma jagħmel jaqbad il-flixkun tax-xorb, ilegleg boqqa ġmielha, u mbağħad għal isfel iwaddab fuq shabu kemm hwejjeġ tal-ikel ikun hemm imdendlin, u jsir ghors li ma bħalu.

FI ŻMIEN L-INGLIŻI

Fl-ewwel snin tal-ħakma Ingliża nsibu li nhar l-4 ta' Mejju, 1814, il-Gvernatur Sir Thomas Maitland (1813-1824) hareġ proklama li biha habbar tlett ijiem festi b'tifkura tar-rebħa li kellhom l-alleati, fosthom l-Ingilterra, fuq Napuljun Bonaparti, u billi mal-bidu ta' dan ix-xahar kien isir is-soltu divertiment tal-arblu, Maitland ittrasferih għall-ewwel jum tal-festi, biex dan il-logħob popolari mal-Maltin ikabbar l-entuzjażmu tar-rebħa Brittanika.

Il-Gvernatur Sir William Reid (1851-1858) kien ordna d-divertiment tal-arblu ta' Mejju fl-anniversarju tal-festi tal-Imperu Ingliż. Il-Gvernatur kien isostri li l-Maltin għatihom id-divertiment – *panis et circensis*, u joqghodu kwieti.

X'NIFTAKAR

Jien niftakar sewwa s-snin erbghin, meta l-hajja bdiet ġejja għan-normal wara t-tifrik tal-gwerra. Il-kottonera kienet l-aktar li sofriet, b'telf ta' ċittadini u opri storiċi u artistici. Kienu regħhu bdew jiġu organizzati fieri għall-ġbir ta' flus b'risq il-festi titulari, u fix-Xewkija, post li jagħmel mal-Kalkara, saret fiera b'logħob għat-tfal u għall-kbar. Jispikka fin-nofs kien hemm l-arblu ta' Mejju. Okkażjoni ohra, imma għall-istess skop, kienet ġo Pjazza Santa Margerita. Hafna kienu l-qalbiena li ppruvaw jaslu sa fuq nett, iżda hadd ma mexxielu. F'daqqa wahda jtifacċa tifel li pprova jitla' mal-arblu, u bi ftit għajnuna minn shabu wasal sal-quċċata, lahaq il-bandiera, u rebħa l-ikel kollu li kien hemm. L-ispettaturi, fost iċ-ċapċip u l-ghajjat

ferriehi, entużjażmaw qalbhom u bdew jistaqsu dak it-tifel min kien. Xi hadd mill-folla ghajjat li dak kien mill-Birgu, t-tifel ta' Ċensu, maghruf bhala Ċensu l-Vesa.

Minn dak iż-żmien 'l hawn qatt ma niftakar li rajt arblu ta' Mejjū iehor f'xi post f'pajjiżna. Imma dawn l-ahħar snin reġa' beda' jiġi organizzażat għall-Karnival. Nagħlaq b'żewġ strofi mis-sunett tat-tabib Ġan Frangisk Bonamico, versi li għadhom friski wara tliet mitt sena:

**Mejjū ġie bil-ward u ż-żahar
Għadda l-bard, ix-xita u l-beraq
Tgħattiet l-art bin-nwar u l-weraq
Heda r-riħ, siket il-bahar.**

**Tar is-shab minn wiċċ is-sema
Sa fl-iġbiel nibtet il-hdura
Reġgħet tghanni kull ghasfura
U fil-ferħ kull qalb tirtema.**

© George Cilia

L-ARBLU TA' MEJJU JEW IL-KUKKANJA?

Hu interessanti li nies ta' ċertu eta', l-aktar jekk ikunu mill-ibliet tal-Kottonera, jirreferu għall-arblu tal-kukkanja bhala l-arblu ta' Mejjū, mqar jekk hadd minnhom ma jiftakar li dan l-arblu fi żmienhom qatt intrama għall-ewwel ta' Mejjū. Dik li tissejjah il-CALENDIMAGGIO hi tradizzjoni u drawwa qadima li għadha maghrufa hafna fl-Italja tal-lum. Il-festi li jsiru fiha huma marbuta max-xahar ta' Mejjū, u mal-qawmien mill-ġdid tan-natura mir-raqda tagħha tax-xitwa. F'dawn il-festi jkun hemm l-ikel, u l-frott, u l-ward, u anke arblu twil li miegħu isir hafna logħob, u li fl-ahħar mill-ahħar hu simbolu falliku.

Issa hu maghruf li l-*Calendimaggio* kien jiġi ċelebrat anke f'Malta ta' żmien il-Kavallieri. Fl-artiklu tiegħu *The Music of the Knights*⁴⁵ Joseph Vella Bondin jgħid li nhar l-ahħar ta' April, għall-habta ta' nżul ix-xemx,

fuq palk armat f'Misrah San Ġorġ kienet tindaqq kompożizzjoni mużikali, msejha *Cantata*, li tkun inkritbet apposta għall-*Calendimaggio* minn xi kompożitur maghruf Taljan ta' dak iż-żmien. Il-mistieden tal-unur kien ikun il-Gran Mastru. Minn dawn il-kompożizzjonijiet, jgħid is-Sur Vella Bondin, għandna wahda għal kull sena bejn l-1720 u l-1777. Imma hemm ukoll manuskritt ta' *Cantata* oħra li nkitbet għas-sena 1713. Jiġifieri l-festi tal-*Calendimaggio* f'Malta jmorru lura mill-inqas sa dak iż-żmien.

L-istudjuż Malti Giovan Francesco Buonamico, li twieled fil-Belt Valletta fl-1639, u li kien it-tabib u l-kunsillieri tal-Gran Mastru Nikola Cottoner (1663-1680), kiteb gabra ta' poeziji bil-Latin, u ddedikaha lill-Gran Mastru. Fosthom kien hemm ukoll wahda bil-Malti, li sa ma nstabet il-*Cantilena* ta' Pietru Caxaru, kienet l-egdem kitba bil-Malti maghrufa għal hafna żmien. In-nies jafuha bhala "Mejjū Ġie bil-Ward u ż-Żahar" u johroġ ċar li l-poezija tfahhar lil Mejjū, u ssemmi l-qawmien mill-ġdid tan-natura f'dan iż-żmien. X'aktarx li nkitbet biex tinstema' jew tinqara għall-*Calendimaggio*, u jekk inhu hekk, dawn il-festi jmorru lura aktar mis-seklu 18.

Kif għidna, l-*cantata* kienet titkanta fit-30 t'April, qabel inzul ix-xemx. L-għada filgħodu, l-ewwel ta' Mejjū, fl-istess pjażza San Ġorġ, kien jintrama l-arblu ta' Mejjū. F'artiklu iehor, *Teatro e Folclore a Malta nel Secolo Decimottavo* miktub minn J. Eynaud fl-1973⁴⁶ jissemma wkoll dan l-arblu, u J. Eynaud jirreferi għalih bhala '*l-albero di Maggio*' o '*la cuccagna*', biex allura hawnhekk nistgħu norbtu l-Arblu ta' Mejjū mal-Kukkanja tal-lum. J. Eynaud jikkwota wkoll lil Achille Ferris li, tajjeb jew hażin, kien qal li l-arblu tal-Kukkanja kien dahħlu f'Malta il-Gran Mastru Zindadori (1720-1722)⁴⁷.

⁴⁶ Melita Historica, Vol VI, Nru 2, 1773, pagna 154.

⁴⁷ *Memorie dell-Inclito Ordine Gerosolimitano nelle isole di Malta*, Malta, Busuttill, 1881, pagna 258.

Mela r-rabta tal-Kukkanja mal-*Calendimaggio* u x-xahar ta' Mejjū hi ċara. Imma daqshekk iehor hi qadima r-rabta tal-Kukkanja mal-Karnival. Dr. Injazju Saverju Mifsud, li twieled għall-habta tal-1722, hu l-aktar maghruf għal xi priedki bil-Malti miktuba f'xi manuskritti li halla warajh. Imma dan Mifsud hallielna wkoll fil-Biblijoteka erbgħa u għoxrin volum manuskritt, msejha *Stromati*, li fihom niseġ nisġa ta' tifikriet tiegħu dwar grajjet li sehħew f'Malta fi żmienu. Issa dan Injazju Saverju Mifsud kien dilettant kbir tal-Karnival, u ma naqasx li sena wara sena, jsemmi xi jkun sar fil-karnival tal-Belt fi żmienu. Il-Kukkanja tissemma għal sena wara l-oħra. Nhar it-Tnejn tal-Karnival, 25 ta' Frar, 1754, kienet għamlet hafna xita. Imma l-Kukkanja saret xorta. Skont Mifsud, l-uniku ntopp li nqala' kien li dawk li kien mohħhom biex jitiġħu mal-arblu, iddejqu jistennew ix-xita tieqaf, u meta ma setgħux jissaportu aktar, hebbew għall-għassiesa għassa mal-arblu, tajruhom min-nofs, u taw is-salt biex jitiġħu għal dak l-ikel u x-xorb imdendel fil-quċcata minkejja li kien għadu ma ngħatax is-sinja⁴⁸.

Jidher għalhekk li l-Kukkanja kellha l-bidu tagħha mal-festi tal-ewwel ta' Mejjū, il-*Calendimaggio*, imma li kmieni hafna bdiet issir ukoll fil-Karnival u f'xi festi u fieri oħra. Għalkemm ir-rabta ma' Mejjū issa ilha li ntilfet, għax iċ-ċelebrazzjoni tal-*Calendimaggio* ilhom li ntemmu fostna, hafna nies, l-aktar jekk ikunu mill-Kottonera, baqgħu isejħu lil dan il-logħob "l-Arblu ta' Mejjū".

L-Editor

⁴⁵ Melita Historica, Vol XII, Nru. 4, 1999, pagna 384.

⁴⁸ John J. Cremona, *The Carnival of Malta*, Melitensium Amor, Festschrift in honour of Dun Ġwann Azzopardi, Malta, 2002.